

ጅይ ሰንበት ዘጽጌ

ጥቅምቲ 24 2006 (11/3/2013)

ኩሉ ጊዜ ኣብ ቅድሚ ኣምላኽ ምንባር!



መዝሙር: ጸገየ ወይን ወፈርየ ሮማን...

ገባባት: 2ጢ.ጜ 4:6-18፥ ራእ 12:13-ፍ፥ ግ. ሓ. 11:1-12 ሉቃ 18:9-14

ምስባክ: “ኣርውዮ ለትለሚሃ፥ ወኣስምሮ ለማዕረራ፥ ወበነጠንጣብከ ትበቕሓ ተፈሢሓ” “ንነግሕታታ ተስትዮ፥ ንድንኩላታ ትምድምዶ፥ ብዝናም ተለምልማ፥ ንብቕሓ ትባርኸ” መዝ. 65:10።

መዝሙር: ወይኒ ዓንበበ ሮማን ከኣ ፈረየ፥ ኩሉ ኣም በረኽ ቀኒሞስ ዕንዲድ ፈረየ፥ ሰንበት ንዕረፍትና ሰርዓልና፥ ዕምባባታት ፈረየ ሊሊ ዓምበቡ፥ ክረምቲ ሓሊፉ በረኽት (ዝናም) ደው ኢሉ፥ ምድሪ ብዕምባባታት ተሰሊማ፥ ኅይታ ሰንበትን ኣቦ ምሕረትን ሰንበት ንዕረፍትን ንድሕነትን ሰርዓልና” ይብል።

እዋን ቀውዒ እዩ ኣብ ሃገርና ክረምቲ ሓሊፉ ሓረስታይ ፍረ ጸማኡ ዝርእየሉ ናይ ዓመት ቀለቡ ዝእትወሉ እሞ ንኹሉ ዓመታዊ መደብ ሕይወቱ ገምጊሙ ዝኸለለሉ እዋን እዩ። እዚ ቀጥታዊ ምልክት ንመንፈሳዊ ሕይወትና እውን ሓበረታ ኣለዎ። ሕይወትና ክሕደስ ኣብ ልብና ንኣምላኽ ከምብሓዲስ ርኢና ክንክእል እሞ ምስኡ ርክብ ክህልወና ሕይወትና ፍረ ዘልኣ ክኸውን ክንሓስብ ዝሕግዘና እዋን እዩ። ሰብ ሎሚ ሕይወቱ ምርኣይ ጸጊምዎ ሕይወት ካልኣት ጉድለት ካልኣት ክርኢ ቀሊልዎ ይርከብ ኣሎ። ኣብ ነፍስና ተመሊስና ኣነ ከመሎኹ ኣብ መገዲ ኣምላኽዶ ኣሎኹ ወይስ ዘንጊዑ ኣሎኹ ኢልና ሕልናና ክንሓትት እዋኑ እዩ። ኣብ ውሽጥና ኣቲና ነቲ ኩሉ ዝርኢ ኣምላኽ ክፍኣተይ ድኽመተይ ክርኢ ክኢለ ኣሎኹ እሞ ምሓረኒ ኢልና ተደፊእና ንለምና።

ናይ ሎሚ ወንጌል ፍሉይ መልእኽቲ የመሓልፈልና። ብዛዕባ ሓደ ፈረሳዊን ሓደ ተቐባል ቐረጽን ይነግረና። እዚ ኸኣ ነቶም ጸድቃን ምዃኖም ብርእሶም ዝምክሑ ንኸልኣት ግና ዚንዕቁ ዝነበሩ ኣብ ርእሶም ተመሊሶም ሕይወቶምን ምስ ኣምላኽ ዘለዎም ርክብ ክቕይሩ ኢሉ ዘስተምሃሮ እዩ። እቲ ፈረሳዊ ጥዑይ ሰብ እዩ ነሩ ምኽንያቱ ኩሉ ዝግብኦ የማልእ ነሩ። ኩሉ ሕጊ ኣይሁድ ዝእዝዘ ከምኡ ትእዛዛት ኣምላኽ ይፍጽም ነሩ። ይጽሊ ይጸውምን ምጽዋት ይህብን። እዚ ኹሉ እና ገበረ እንከሎ ኣምላኽ ምስኡ ሕጉስ ኣይነበረን። ስለምንታይ? ምኽንያቱ እዚ ሰብ እዚ ኣንነት ዘጥቅዖ ኣብ ርእሱ ጥራሕ ዘተኮረ እዩ ነገራቱ። ኣብቲ ዘዕርጎ ዝነበረ ጸሎት ደው ኢሉ ብልቡ “ኣ ኣምላኽ ከምቶም ካልኣት ሰባት ከተርቲ፥ ዓመጽቲ፥ ዘመውቲ፥ ወይ ከምዚ ተቐባል ቀረጽ እዚ ስለ ዘይኮንኩ ኣመስግነካ ኣሎኹ” ብኸልእ ኣዘራርባ “ኣምላኽ ክትሕጎስ ኣሎካ ከማይ ዝበለ እሙን ሰብ ዘሎካ ብዙሓት ከማይ የለዉን ኣነ ግን እሙን ንኹሉ ቃልካን ትእዛዛትካን ዝሕሉ እየ” እዩ ዝብል ዘሎ።

ክጽሊ ክጸውም ምጽዋት ክህብ እንከሎ ንኣምላኽ ስለ ዘፍቅር ወይ ንጽጉም ክገልግል ስለ ዝደሊ ኣይኮነን። ንርእሱ ስለ ዝፈቱ ኩሉ ነገራቱ ንኣይ ኣብ ዝብል ስለ ዘተኮር እዩ። ንኣምላኽ ከይተረፈ ኣብ ጎኑ ኣጸጊዕዎ እዩ። ኣምላኽ ክትሕጎስ ኣለዎ ከምዚ ዝኣመሰለ ሰብ ብምርካቡ፥ ብፍላይ ብዙሓት ከምዚ ተቐባል ቀረጽ ስለ ዝኾኑ ኣነ ግን እሙን እናበለ ንርእሱ የመጸድቕ።

ኢየሱስ ነዚ ፈሪሳዊ ወቅስዎ ምኽንያቱ ናይ እዚ ኹሉ ተዋሂብዎ ዘሎ ጽቡቕ ነገር ምንጩ ኣምላኽ ምዃን ክፈልጥ ብዘይ ምኽኣሉ፡፡ ኣነ እዚ ገረ፡፡ ኣነ ከምዚ እየ ኣብዝብል ዓለም እዩ ዝነብር ነሩ። እንተ ኹነ ናይ ብሓቂ ንርእሱ ክርኢ እንተ ዝኸለል ብዘይ ኣምላኽ ሓንቲ ክገብር ከምዘይክእል ወላ ንሱ ንባዕሉ ኣብ ቅድሚ ኣምላኽ ሓንቲ ዋጋ ከምዘይብሉ ርእዩ ምኽኣል እሞ እዚ ኩሉ ዘሎኒ ናይ ኣምላኽ እዩ ኢሉ ንርእሱ ዋጋ ኣይምሃበን ነሩ።

ኣብ ሕብረተ ሰብና ኣብ ዓለምና እዚ ፈሪሳዊ ጠባያትን መንፈስን ብብዝሒ ኣሎ። ኣብ ካልእ ከይ ከድና ኣብ ርእስና እንተ ረኤና ጸሎትና “ ኦ ኣምላኽ ኣመስግነካ ኣሎኹ ከምዘም ካልኣት ዘይገበርካኒ፡፡ ኩሉ ጊዜ ቅዳሴ እሰምዕ፡፡ ቅ. ቊርባን እቕበል፡፡ እናዘዝ፡፡ ግቡእ ቤተ ክርስትያነይ እፍጽም፡፡ ደቀይ ኩሎም ጥዑያት እዮም ብካቶሊካዊ እምነቶም ዓብዮም፡፡ ኣብ ሓዳሪይ ብኹሉ እሙን እየ፡፡ ብኹሉ ናብራይ ዕዉት እየ፡፡ ከምዘም ካልኣት ዘይገበርካኒ፡፡ የቐንየለይ ኣምላኽ እናበልና ንጽሊ. . . . እቲ ዝርዝር ብዙሕ ክኸውን ይኽእል። ከይተረደኣና ኣብቲ እንገብሮ ነተኩር ንኣምላኽ ከም እንእውዶ ንሓሰብ። ኣነ ኣነ ኣብ ዝብል ጥራሕ ወዲቕና ኣብ ርእስ ኣምላኽ ዳርጋ ንወድቕ።

ምናልባት እዚ ምስቲ ኣብ ቀዳመይቲ ንባብና ጳውሎስ ኣብ ጢሜቴዎስ ዝጸሓፋ ዝመሳሰል እዩ። “ሰናይ ገድሊ ተጋዲለ እየ ጉያ ወዲኦ እየ ነታ እምነት እውን ሓልየያ እየ” እናበለ ሕይወቱ ከምቲ ኣምላኽ ዝደልዮ ከም ዝመርሖ ይዛረብ። እዚ ግን ካብቲ ሓደ ፈሪሳውን ሓደ ካቶሊካዊ ዝገበሮ ጸሎት ፍሉይ እዩ። መጀምርያ ንኹሉ እቲ ዝገበሮ ብጸጋ ኣምላኽ ከም ዝገበሮ ይእመን ካልኣይ ምሉእ ሕይወቱ ንሱ ከም ሓደ መጋበሪ ኮይኑ ኣብ ክርስቶስ ከብጽሕ ከም ዝተላእከ ንርእሱ ይእመን። ልኡኽ ኣምላኽ መጀመርያ መለልይኡ ኩሉ ዝገብሮ ካብ ኣምላኽ ከምዝተዋህቦ ምእማንን ንኹሉ ዝገብሮ ከኣ ኣብ ኣገልግሎት ኣምላኽን ሰብን ከውዕሎ ከምዘለዎ ዝፈልጥ ክኸውን እንከሎ እዩ።

እቲ ኣኽፋሊ ቀረጽ ብርግጽ ኃጢአተኛ እዩ ነሩ። ንሕጊ ኣይሁድ ኣየኸብርን እዩ ነሩ። ከምቶም ካልኣት መኸፈልቲ ቀረጽ እንተኹነ ገንዘብ የጠፋፍእ የታልል እዩ ነሩ። ካብ ወገኑ ካብቶም ጭኩናት ወገኑ ገንዘብ ኣኪቡ ነቶም ሕሱማት ጨኮንቲ ንሮማውያን ዝእቲ ይህብ ነሩ። ነዚ ኹሉ ርኢኻ ብሓቂ ኃጢአተኛ እዩ ነሩ። እንተ ኹነ ኣብ ቅድሚ ኣምላኽን ሰብን ዝገበሮ ኩሉ ከምዘገሃዮ ይእመን በዚ ኸኣ ኣምላኽ ይፈትዎ። ኣምላኽ ዝርእዮ ሕጂ ዘሎናዮ ኩነት እዩ ዝርኢ ብኃጢአትና ተነሲሕና ኣብ ቅድሚኡ ቀሪብና ምሕረት እንተ ሓተትና ክበድ ኃጢአትና ብዘየገድስ ሓዳጊ መሓሪ እዩ።

ኢየሱስ ከምዝብሎ እቲ ኣኽፋሊ ቐረጽ ንቤተ መቐደስ ክሓድግ እንከሎ ምስ ኣምላኽ ተዓሪቁ ወጺኡ እቲ ፈሪሳዊ ግን ኣምላኽ ነጺግዎ ወጺኡ። ምኽንያት ናይ እዚ ኸኣ ብርግጽ እቲ ኣኽፈሊ ቀረጽ ኃጢአተኛ እዩ ነሩ እንተ ኹነ ኃጢአቱ ጌግኡ ተኣሚኑ። ንሱ ብባዕሉ ሓንቲ ከምዘይገብር ተኣሚኑ ሕይወቱ ክቕይር እውን ናይ ኣምላኽ ሓገዝ እንተ ዘይረኺቡ ሓንቲ ከምዘይገብር ተኣሚኑ። “ኣብ ርሑቕ ደው ኢሉ ዓይኑ ናብ ሰማይ ቋሕ ከብል እኳ ኣይደፈረን ኦ ኣምላኽይ ንኣይ ንኃጥእ ምሓረኒ እናበለ ኣፍ ልቡ ይወቅዕ ነበረ”። ኣምላኽ ንሓደ ብትሕትናን ብሓቅን ኃጢአቱ ዝእመን ክምሕር ክሕግዝ ኩሉ ጊዜ ምስደለየ እዩ። ብኻልእ ከኣ ከመይ ገሩ እሞ ኣምላኽ ንሓደ ዕቡይ ንርእሱ ባዕሉ ጥራሕ ክሕግዝ ከም ዝኸለል ዝኣምን ክሕግዞ ክመጽእ። ነዚ ኣምላኽ ኣየድልዮን እዩ ሓይሉ ሃብቱ ክእለቱ ከምዝኣኸሎ ገሩ እዩ ዝሓሰብ።

ኣብ ርእስና እንተ ተመለስና ሓደ ብንጹር ክንርእዮ ዘሎና፡፡ ሓደ ካብቲ ዝዓበየ ህያባት ዘሎና ኃጢአተኛታት ምዃና ምፍላጥ እዩ። ኣብ 1ዮሓ 1:6፡8 ከምዚ ዝብል ነንብብ፡፡” ምስኡ ኅብረት ኣሎና እናበልና ኣብ ጸልማት እንተ ነበርና ንሕሱ ሓቂ እውን ኣይንገብርን ኢና ዘሎና። ኃጢአት የብልናን እንተ በልና ንገዛእ ርእስና ንጥብር ኣሎና እታ ሓቂውን ኣባና የላን”።

ጸገም ናይ እቲ ፈሪሳዊ ምስ ኣምላኽ ዘሎ ኮይኑ ይስምዖ ነሩ እንተ ኹነ ኣብ ጸላም እዩ ዝገገግ ነሩ። ዓይኑ ሕልንኡ ኩሉ ኩነታቱ ዓዊሩ እዩ ነሩ። እቲ ኣኽፋሊ ቀረጽ ግን ይርኢ ነሩ፡፡ ንኣምላኽ ብዓይኒ ምሕረት ክርእዮ ክኢሉ። ኣብ ሕይወትና እንተ ረኣና ሎሚ ሰባት ዝያዳ ኣፍልጦ ትምህርቲ ወንጌል ዘልኦም ኮይኑ ይርኣ እንተ ኹነ ናይ ኃጢአት ርድኢትን ኣፍልጦን ዘጥፍኡ

ኮይኑ ይርአላቸው። ሰብ ኃጢአት ምግባር ዝፈርሕ ኣይመስልን። ብዙሓት ከይተናዘዘካ ምቕራብ ልሙድ ገረሞ፣ ዓመታት ከይተናዘዘካ ምንባር ናይ ኃጢአት ትርጉም ዝጠፍአና ኢና እንመስል። ኣብ ዓድና ቀዳም ቀዳም ምንዛዝ ከምኡ ዓበይቲ ብዓላት ተናዚዝካ ምቕራብ ልሙድ እዩ ነሩ ሎሚ ግን ሰብ ብኃጢአቱ ምንጻጽ ዝጸገም እዩ ዝመስል። ተናዚዝካ ትፈልጥዶ ትፈልጢዶ እንተ በልና ዘይምንዛዝ ባህሊ ኮይኑ። ሎሚ ካባና ዘድሊ ኣብ ኣምላኽ ተመሊስና ድኽመትና ኃጢአትና ምእማን እዩ። ኣብናይ ሓሶት ዓለም ከይንነብር ንርእስና ኩሉ ጊዜ ነቐሕና ክነብር ኣሎና። ኑዛዜ ወይ ንሱሓ ክብሃል እንከሎ ናይ ግሊ ጥራሕ ኣይኮነን ከም ማሕበር ከም ቍምስና ከም ህዝቢ ክንስሓሉ ዝግብአና ነገር ኣሎ። ኣብ ህዝብና ኣየናይ መንፈስ እዩ ብብዝሒ ዝርኣ ስስዕ፣ ምጥፍፋእ፣ ዓመጽ፣ ጽልኢ፣ ቂምታ፣ በዚሑ ጸጊሙና ዘሎ ህዝቢ ኢና፣ ስለዚ ብሓባር ክንስሓሉ ጸም ክንጸሞሉ ከምኡ ጸሎት ክነዕርገሉ ዝግብአና ጉዳይ እዩ።

ኃጢአት ክንብል እንከሎና ምናልባት ተቐጢዑ ቀኒኦ ቅዳሴ ሰንበት ኣይሰማዕኩን ዝብል ንጠባይትና ዝርኢ ጥራሕ ኣይኮነን። ኃጢአትና ብዝያዳ ኣብ መሰረታዊ ክርብ ምስ ኣምላኽን ምስ ካልኣት ሰባትን ምስ ርእስናን ምውዳቕ እዩ። እንገብሮ ኃጢአት ኣንጻር ርእስና፣ ምስ ቤተ ሰብና፣ ምስ መሳርሕትና፣ ምስ ኣዕሩኽትና፣ ምስ ዘይብጽሑና ሰባት፣ ምስ ርኢናዮም ዘይንፈልጥ ሰባት ግን ብፍቕርና ወይ በቲ ንኣይ ጥዓመኒ ዝብል መንፈስና ዝተጎድኡ እዩ።

ኃጢአት ዘይምፍቃር ንኻልኣት ጽቡቕ ካብ ምግባር ምትራፍ እዩ። ብዙሕ ጊዜ ኣብ መንበረ ኑዛዜ እንንስሓሎም ምብዝሕትኦም እቶም ዳርጋ ዘይንገብሮም እዮም። ኣብ ምዓልቲ ፍርዲ ጎይታ ከምዚ ክብለና እዩ “ጠምየ፣ ጸሚኤ፣ ዓሪቕ፣ ኣብ ጸገም ነረ ኩሉ ጸጊሙኒ እንከሎ ከምዘይረኣኹምኒ ሓሊፍክሙኒ ኢኹም ሕጂ ካባይ ርኣቐ”። እዚ ዝብኸበደ መቕጻዕቲ እዩ።

ዓሚቕ ኣፍልጦ ኃጢአት እንተ ኣሎና ካብ ኣምላኽ ኣይንርሕቕን ኢና። ብኣንጻሩ ኣፍልጦ እንተ ኣሎና ኣምላኽ ኣብ ጎንና ከምዘሎ ፈሊጢና ኣብኡ ክንምለስ ዝሕግዘና እዩ። እቶም ካብ ኩሉ ዘሕዘኑ ኣብ ሕይወቶም ኣምላኽ ከምዘድልዮም ዘይሓስቡ እዮም። ምስ ተሓቱ ብዛዕባ ኃጢአት ዝብሃል ሓንቲ ሓሳብ የብሎምን። ብዝሓለፈን ዘሎን ሕይወቶም ሓንቲ ክርእዩ ዘይክእሉ እዮም። ገሊኦም ብሓደ ዓቢ ገበን ዝገበርዎ ምኽንያት ኣምላኽ ከምዘይምሕሮም ከምዘይኣፍቅሮም ገሮም ይሓስቡ። ሽዑ ኣብ ኣምላኽ ከይተመልሱ ብቐትሩ ጸልማት ተኸዲኖም ይነብሩ። እንተ ኾነ ኣምላኽ ኩሉ ጊዜ ክምሕር ምስ ደለየ እዩ ሓንትስ ክንምለስ ንድለ እምበር። ካባና ዝድለ ተስፋ ከይ ቆረጽና ክንምለስ “ጸሎት ትሑት ሰብ ንደመናታት ይስንጥቕ... ጎይታ ክመጽእ ኣይድንጉን እዩ” (ሲራክ 35: 12-14)። ኦ ኣምላኽ ኣባኻ ክምለስ ሓግዘኒ ንበሎ።

ኣባ ንጉሠ ፍሥሓ